


पाठ 8

## येशू ख्रीष्ट मानिसका पुत्र



**यस पाठमा तपाईंले अध्ययन गर्नुहुनेछ:**

अवतार

कन्याबाटको जन्म  
मानवीय सीमितपना  
पूर्ण जीवन

अवतारको उद्देश्य

प्रकाश  
तयारी  
सद्दा  
मध्यस्थ

मानिसको पुत्र भन्ने शीर्षक येशू ख्रीष्ट आफैले अति प्यारो प्रकारले प्रयोग गर्नुभयो । उहाँ आफैले यसलाई सुसमाचारहरूमा ७९ पल्ट प्रयोग गर्नुभएको छ । उहाँले किन प्रयोग गर्नुभयो ? यसको अर्थ के हुन्छ ? यसले येशू ख्रीष्टको अवतार र उहाँ मानव जातिको प्रतिनिधि हुनुहुन्छ भन्ने विषयमा बताउँछ ।

पुरानो नियमका भविष्यवाणीहरूमा पनि येशू ख्रीष्टलाई मानिसको पुत्र भनेर सम्बोधन गरिएको छ । यसलाई हिब्रु भाषामा बेन आदाम भनिन्छ । यसलाई अनुवाद गर्दा आदमको पुत्र वा मानिसको पुत्र वा मानव जातिको पुत्र भन्ने बुझिन्छ । यसले येशू ख्रीष्टको विषयको चार कुरामा मुख्य जोड दिन्छ:

१. येशू ख्रीष्ट साँचो मानिस हुनुहुन्थ्यो । परमेश्वर भएर उहाँले मानिसको भेष मात्र लिनुभएन । उहाँको साँचो मानविक शरीर र स्वभाव थियो ।
२. परमेश्वरले आदम र हव्वालालाई प्रतिज्ञा गर्नुभएको उनीहरूको पुत्र वा सन्तान येशू ख्रीष्ट हुनुहुन्छ, जसले शैतानलाई जित्नुहुनेछ ।
३. आदमको पुत्र येशू ख्रीष्टले सबै मानवजातिको प्रतिनिधित्व गर्नुहुन्छ । उहाँ खाली एक राज्य, समय र ठाउँको निम्ति मात्र ख्रीष्ट नभएर सबै मानवजातिको निम्ति हुनुहुन्छ ।
४. मानवजातिको निम्ति एक मात्र साँचो प्रतिनिधि हुने उद्देश्यले येशू ख्रीष्ट यस संसारमा आउनुभयो ।

### अवतार

अवतार दुई शब्दहरूबाट आउँछ, जसको अर्थ शरीरमा हुनु हो । मानव शरीरमा परमेश्वर यस संसारमा आउनुभयो । परमेश्वरका पुत्र येशू ख्रीष्ट परमेश्वर भएर पनि मानव रूप लिई शरीरमा आउनुभयो ।

### कन्याबाटको जन्म

कस्तो काम वा आश्चर्यकर्मद्वारा परमेश्वरका पुत्र मानिसको पुत्र बन्नुभयो ? आदमको सन्तान भएर जन्मिनको निमित्त येशू ख्रीष्टको मानविक आमा हुनु आवश्यक थियो । तर उहाँको मानविक पिता भने कोही पनि थिएन । परमेश्वर नै उहाँका पिता हुनुहुन्थ्यो । यशैया अगमवक्ताले गरेको भविष्यवाणीअनुसार परमेश्वर कन्याबाट जन्मिएर हाम्रा बीचमा हामीजस्तै भएर जिउनुभयो ।

डाक्टर लूकाले यो वास्तविकता अनुसन्धान गरी येशू ख्रीष्टको जन्मको विषयमा यसरी लेखेका छन्:

#### लूकास

१:२६-३८

परमेश्वरले गब्रिएल स्वर्गदूतलाई गालीलको नासरत नाउँको शहरमा पठाउनुभयो । तिनी एउटी कन्ये केटीकहाँ गए जसको मगनी दाऊदका घरानाको योसेफ भन्ने एउटा मानिससँग भएको थियो । त्यस कन्याको नाउँ मरियम थियो । स्वर्गदूतले तिनीकहाँ गएर भने, “हे कृपापात्र,



तिमीलाई अभिवादन ! परमप्रभु तिमीसँग हुनुहुन्छ ।” तर तिनी त्यस कुराले साह्रै विचलित भइन्, र यो कस्तो किसिमको अभिवादन हो भनी मनमा सोच्न लागिन् । स्वर्गदूतले तिनलाई भने, “नडराऊ, मरियम, किनभने तिमीले परमेश्वरबाट कृपा पाएकी छ्यौ । अब हेर, तिमीले गर्भधारण गर्नेछ्यौ, एउटा छोरो जन्माउनेछ्यौ, तिमीले

उहाँको नाउँ येशू राख्नेछ्यौ । उहाँ महान् हुनुहुनेछ, र परमप्रधानको पुत्र कहलाइनुहुनेछ, र परमप्रभु परमेश्वरले उहाँलाई उहाँका पुर्खा दाऊदको सिंहासन दिनुहुनेछ । उहाँले याकूबको वंशमाथि सदासर्वदै राज्य गर्नुहुनेछ, र उहाँको राज्यको अन्त्य हुनेछैन ।” मरियमले स्वर्गदूतलाई भनिन्, “यो कसरी हुन सक्छ, किनकि मेरो पति छैन ।” स्वर्गदूतले तिनलाई जवाफ दिएर भने, “पवित्र आत्मा तिमीमा आउनुहुनेछ, र सर्वोच्चका शक्तिको छायाँ तिमीमाथि पर्नेछ । यसैकारण जो जन्मनुहुनेछ, उहाँ पवित्र अर्थात् परमेश्वरका पुत्र कहलाइनुहुनेछ ।” मरियमले भनिन्, “हेर्नुहोस्, म परमप्रभुकी दासी, मलाई तपाईंको वचनअनुसार होस् ।” तब स्वर्गदूत तिनीबाट बिदा भए ।


मरियम गर्भवती भएको कुरा तिनका पति हुनेवाला योसेफले थाहा पाएपछि के भयो सो कुरा प्रभुको चेला मत्तिले लेखेका छन्:

**मत्ती १:१९-२५** तर तिनका पति योसेफ धार्मिक मानिस भएका हुनाले, तिनलाई शर्ममा पार्ने इच्छा नगरी तिनलाई गुप्तमै त्याग्ने इच्छा गरे । तर जब उनले यी कुरा विचार गर्दै थिए, सपनामा परमप्रभुका दूत देखा परे, र उनलाई यसो भने, “योसेफ, दाऊदका छोरा, तिम्री पत्नी मरियमलाई स्वीकार गर्न नडराऊ, किनभने जो तिनको गर्भमा हुनुहुन्छ, उहाँ पवित्र आत्माबाट हुनुहुन्छ । तिनले एउटा पुत्र जन्माउनेछिन्, र तिमिले उहाँको नाउँ येशू राख्नेछौ, किनभने उहाँले आफ्ना मानिसहरूलाई तिनीहरूका पापबाट उद्धार गर्नुहुनेछ ।”



अगमवक्ताद्वारा उहाँले बोल्नुभएको वचन पूरा हुनलाई नै यी सबै भएका हुन्: “हेर, एउटा कन्याले गर्भधारण गर्नेछे, र त्यसले एउटा पुत्र जन्माउनेछे, र उहाँको नाउँ इम्मानुएल राखिनेछे,” जसको अर्थ हो, “परमेश्वर हामीहरूसँग” । योसेफ निद्राबाट व्युँभ्के, र परमप्रभुका दूतले उनलाई भन्नुभएवमोजिम उनले मरियमलाई आफ्नी पत्नी स्वीकार गरे । मरियमले पुत्र नजन्माउञ्जेल योसेफले तिनीसँग सहवास गरेनन् । योसेफले उहाँको नाउँ येशू राखे ।

येशू ख्रीष्ट मानव बन्दैमा उहाँबाट परमेश्वरीय अस्तित्व हटेको थिएन । मानिस हुँदा पनि परमेश्वरको पुत्र परमेश्वर नै हुनुहुन्थ्यो । मानिसको पुत्र बनेर एकै व्यक्तिमा उहाँले मानव स्वभाव र ईश्वरीय स्वभाव धारण गर्नुभयो । यसैले येशू ख्रीष्ट साँचो परमेश्वर र साँचो मानिस हुनुहुन्छ । यसैलाई नै हामी अवतार भन्छौं ।



### तपाईंको अभ्यासको निम्ति

१. “मानिसको पुत्र” को शीर्षकले हामीलाई येशू ख्रीष्टको बारेमा के बताउँछ ?

- \_\_\_ क. उहाँ आदमका पुत्र, साँचो मानिस र मानवजातिका प्रतिनिधि हुनुहुन्छ ।
- \_\_\_ ख. उहाँका मानव पिता थिए ।
- \_\_\_ ग. आदम उहाँका पिता थिए ।

२. येशू ख्रीष्ट कसरी मानिस बन्नुभयो ?

- \_\_\_ क. उहाँ कन्या मरियमबाट जन्मनुभयो र परमेश्वर उहाँका पिता हुनुहुन्थ्यो ।
- \_\_\_ ख. उहाँका मानव पिता र माता थिए ।
- \_\_\_ ग. उहाँ परमेश्वर हुन छोडे र मानिस बन्नुभयो ।
- \_\_\_ घ. उहाँले आफ्नो परमेश्वरीय स्वभावमा मानव स्वभाव पनि थप्नुभयो ।

### मानवीय सीमितपना

साँचो मानिस बन्न र हाम्रो प्रतिनिधि हुनको निम्ति येशू ख्रीष्टले आफैलाई सीमित तुल्याउनु भयो ।

उहाँले आफूलाई मानव शरीर र मानव स्वभावसँग,  
मानिसहरूको बीचको जीवनको अवस्थासँग र

सबैलाई उपलब्ध भएका आत्मिक वस्तुहरूसँग सीमित राख्नुभयो ।

**मानव शरीर र स्वभाव:** येशू ख्रीष्टले आफ्नो अमरतालाई त्यागेर कमजोरी मानव शरीर धारण गर्नुभयो । उहाँ दुःख र मृत्युको अधीनमा रहनु पर्थे । उहाँ धेरै समयमा भोकाउनु, तिर्खाउनु र थकित हुनुभयो । उहाँले दुःख, निराशपन, दिक्दारी र विलाप के हो भन्ने कुराको अनुभव गर्नुभएको थियो । उहाँले मानव आनन्द र डर पनि अनुभव गर्नुभयो ।


**मानिसहरूका बीचमा जीवनको अवस्था:** संसारका सृष्टिकर्ताले उहाँको आफ्नो शक्तिलाई एकातिर पन्छाएर एक सहाराहीन बालक बन्नुभयो । सबै ज्ञान र बुद्धिको मुहान्, आफैँ विद्यालयमा गएर पढ्न, लेख्न र परमेश्वरको वचन अध्ययन गर्न सिक्नुभयो । उहाँले सिकर्मी भएर काम गर्नुभयो । सबै स्वर्गदूतहरूले आराधना गर्ने महिमाको सिंहासनलाई उहाँले त्यागेर एक दासको ठाउँ लिनुभयो । उहाँले मानिसहरूबाट तिरस्कार, गिल्ला र सतावट पाउनुभयो । उहाँले आफ्नो जीवन अरूहरूको सेवाको निम्ति बलिदान गर्नुभयो ।

**सबैलाई उपलब्ध भएका आत्मिक वस्तुहरू:** सबैलाई उपलब्ध भएका आत्मिक वस्तुहरूमा सीमित रहेर येशू ख्रीष्टले हामीलाई परमेश्वरको नमूना देखाउनुभयो । येशू ख्रीष्टले प्रार्थना गर्नुभयो र परमेश्वरले उहाँका प्रार्थनाहरूको उत्तर दिनुभयो । उहाँले बल र शक्तिको निम्ति परमेश्वरसँग भरोसा गर्नुभयो । उहाँ परमेश्वरको घरमा गएर उहाँको वचनको अध्ययन गर्नुभयो । जब शैतानले उहाँलाई पापमा फसाउनको निम्ति परीक्षा गर्‍यो, उहाँले त्यस अवस्थामा परमेश्वरको वचनबाट नै शैतानलाई जवाफ दिनुभयो । उहाँले गर्नुभएका सबै आश्चर्यकर्महरू परमेश्वरको आत्माले उहाँद्वारा गर्नुभएको हो भनी सबैलाई बताउनुभयो । परमेश्वरले उहाँलाई सिकाउनु भनी भन्नुभएको शिक्षा मात्र उहाँले सिकाउनुभएको हो ।

प्रेरित पावलले फिलिप्पीको पुस्तकमा येशू ख्रीष्टले कसरी आफूलाई नम्र तुल्याएर हाम्रो मुक्तिदाता बन्नुभयो कसरी परमेश्वरले उहाँलाई यसको निम्ति इज्जत दिनुभयो सो कुरा लेखेका छन् ।

**फिलिप्पी २:६-११** परमेश्वरको स्वरूपमा भएर पनि उहाँले परमेश्वरको बराबरी हुने कुरालाई एउटा पक्रिराख्ने वस्तुजस्तो ठान्नुभएन । तर आफैँलाई रित्याईकन कमाराको रूप धारण गरेर, तथा मनुष्य भएर जन्मनुभयो । स्वरूपमा मानिसजस्तै

भएर आफैलाई होच्याउनुभयो, र मृत्युसम्मै, अर्थात् ऋसको मृत्युसम्मै आज्ञाकारी रहनुभयो । त्यसैकारण परमेश्वरले उहाँलाई अति उच्च पार्नुभयो, र उहाँलाई त्यो नाउँ प्रदान गर्नुभयो, जो हरेक नाउँभन्दा उच्च छ, कि स्वर्गमा, पृथ्वीमाथि र पृथ्वीमुनि भएको हरेक प्राणीले येशूको नाउँमा घुँडा टेक्नुपर्छ, र हरेक जिव्रोले परमेश्वर पिताको महिमाको निम्ति येशू ख्रीष्टलाई प्रभु भनी स्वीकार गर्नुपर्छ ।



### तपाईंको अभ्यासको निम्ति

३. येशू ख्रीष्ट यस संसारमा छँदा उहाँका तीन मानविक सीमितपनाको नाम दिनुहोस् ।

क. ....

ख. ....

ग. ....

४. फिलिप्पी २: ६-११ मा आधारित तालिका पढ्नुहोस् र नहेरिकनै यस्तै अर्को तालिका बनाउनुहोस् ।



### सिद्ध वा पूर्ण जीवन

येशू ख्रीष्टले सिद्ध जीवन जिउनुभयो । उहाँमा कुनै भूल वा कमजोरीपना थिएन । उहाँका शत्रुहरूले पनि उहाँमा केही दोष भेट्दाउन सकेनन् । येशू ख्रीष्ट जब शरीरमा बढ्नुभयो, मानिसलाई आउने खालका सबै परीक्षाहरू उहाँमा आएका थिए तर उहाँले यी सबै परीक्षाहरूमाथि विजय प्राप्त गरी पवित्र, ईमानदार र सच्चा भएर जिउनुभयो । परमेश्वरप्रति र मानिसप्रति उहाँको पूर्ण प्रेम थियो ।

येशू ख्रीष्टले पापलाई घृणा गरेर यसको विरुद्धमा बोल्नुभयो तर पापीहरूलाई प्रेम गर्नुभयो । उहाँले पापीहरूलाई बदली गर्नुभयो । पापीहरूले उहाँलाई बदल्न सकेनन् ।

येशू ख्रीष्ट मानिसको पुत्र भएर सिद्ध जीवन जिउनु उहाँको सेवकाइको एक भाग थियो । मानवजातिको प्रतिनिधि भएर येशू ख्रीष्टले परमेश्वरको प्रत्येक व्यवस्था पालन गर्नुभयो । परमेश्वरको व्यवस्थालाई पालन गर्ने व्यक्तिहरूलाई दिइएको आशिषको प्रतिज्ञा उहाँले कमाउनुभयो । त्यो आशिषको प्रतिज्ञाचाहिँ अनन्त जीवन र परमेश्वरको घरमा आनन्द प्राप्त गर्नु हो । उहाँ हाम्रो सट्टामा मर्नको निम्ति पूर्ण योग्य हुनुभयो ।

- १) हाम्रो दोष बोकेर हाम्रो पापको निम्ति हाम्रो सट्टामा मर्न उहाँ योग्य हुनुभयो ।
- २) उहाँको धार्मिकता र परमेश्वरको व्यवस्था पालन गर्नेहरूलाई दिइएको आशिषको प्रतिज्ञा दिन उहाँ योग्य हुनुभयो ।

शैतानले येशू ख्रीष्टलाई पापमा फसाएर उहाँको सेवकाइबाट उहाँलाई फर्काउने कोशिश गरेको थियो । तर येशू ख्रीष्टले सबै परीक्षाहरूलाई इन्कार गरेर हामीलाई पापबाट बचाउने काममा लागि रहनु


भयो । येशू ख्रीष्टको भलाइमा नकारात्मक वा दुष्टताको अनुपस्थितिमात्र थिएन । यो परमेश्वरको इच्छाअनुसारको सकारात्मक समर्पणमा गरिएको थियो । येशू ख्रीष्टले कुनै गल्ती काम गर्न इन्कार गर्नुभएको मात्र होइन, उहाँ असल गर्नको लागि समर्पित हुनुभएको थियो । उहाँले प्रेम अवतार लिएर आफ्नो प्रेम काममा प्रकट गर्नुभयो ।

येशू ख्रीष्टले ३० वर्षको उमेरमा सामान्य सेवकाइ शुरू गर्नुभयो । उहाँले मानिसहरूलाई परमेश्वरको विषयमा र उनीहरूले परमेश्वरको राज्यमा कस्तो भाग पाएका छन् त्यस विषयमा सिकाउनुभयो । संसारले थाहा पाएका भविष्यवक्ता र गुरुमध्ये उहाँ सबैभन्दा उत्तम हुनुहुन्थ्यो । उहाँले अलिकति छोएर वा आज्ञा गरेर सयौं बिरामीहरूलाई निको पार्नुभयो । पापीहरूले उहाँकोमा आएर क्षमा, शान्ति, पापबाट शुद्धता, र उहाँको प्रेमले भरिएको अचम्मको नयाँ जीवन पाए ।

**प्रेरित १०:३६** परमेश्वरले नासरतका येशूलाई पवित्र आत्मा र शक्तिले अभिषेक गर्नुभयो । उहाँ सुकर्म गर्दै र दियाबलसबाट पेलिएकाहरूलाई निको पार्दै हिँड्नुभयो, किनकि परमेश्वर उहाँको साथमा हुनुहुन्थ्यो ।

तर त्यस बेलाका धार्मिक अगुवाहरूले येशू ख्रीष्टमाथि डाह गरी उहाँलाई मसीह वा ख्रीष्ट भनी स्वीकार गरेनन् । तिनीहरूले उहाँलाई भूटा दोषहरू लगाएर, यशैया भविष्यवक्ताले भविष्यवाणी गरेभैं, उहाँलाई क्रूसमा टाँगे । उहाँलाई साधारण अपराधीलाई जस्तै दुई अपराधीहरूको बीचमा किला ठोकेर क्रूसमा भुण्ड्याइएको थियो । उहाँले बचाउन आउनुभएका मानिसहरूले नै उहाँ मर्दा उहाँलाई गिल्ला गरे । मानिसहरूले उहाँलाई त्यति गरे पनि, येशू ख्रीष्टले तिनीहरूलाई प्रेम गर्नुभयो र तिनीहरूको निमित्त प्रार्थना गर्नुभयो:

**लूकास २३:३४** “हे पिता, यिनीहरूलाई क्षमा गर्नुहोस्, किनकि यिनीहरूले के गर्दैछन् सो जान्दैनन् ।”



येशू ख्रीष्टको सिद्ध जीवन चिहानमा सिद्धिएन । परमेश्वर पिताले उहाँलाई मृत्युबाट तेस्रो दिनमा बौरी

उठाउनुभयो । त्यसपछि, चालीस दिनसम्म संसारमा बसेपछि उहाँ फर्केर स्वर्ग जानुभयो र जहाँ उहाँ अहिले हाम्रा प्रतिनिधि हुनुहुन्छ । अनि त्यहाँबाट कुनै दिन उहाँ संसारमा फर्किआउनुहुनेछ र पूर्ण न्याय र अनन्त शान्तिमा यस संसारलाई राज्य गर्नुहुनेछ ।

### तपाईंको अभ्यासको निम्ति

५. येशू ख्रीष्टले कसरी परीक्षाहरूको सामना गर्नुभयो ?

- \_\_\_ **क.** परीक्षित नहुनको निम्ति उहाँ मानिसहरूबाट अलग भएर रहनुभयो ।
- \_\_\_ **ख.** उहाँले परीक्षाहरूलाई इन्कार गरेर असल काम गर्नमा व्यस्त भइरहनुभयो ।
- \_\_\_ **ग.** उहाँ परीक्षामा फस्नुभयो ।

६. येशू ख्रीष्टको भलाइ सकारात्मक वा नकारात्मक कस्तो थियो ? व्याख्या गर्नुहोस् । .....

.....

७. विचार गर्नुहोस् : तपाईंको विचारमा येशू ख्रीष्टको सिद्ध जीवनको प्रमुख जाँच र प्रदर्शन के हो ? येशू ख्रीष्टले पाप गर्नुभयो वा सिद्ध जीवन जिउनुभयो, यसले तपाईंको जीवनमा के फरक पर्थे ?

### अवतारको उद्देश्य

परमेश्वर किन मानिस बन्नुभयो ? उहाँले किन मानव शरीर लिएर, उहाँको परमेश्वरीय स्वभावमा मानव स्वभाव थप्नुभयो ? किन अवतारको आवश्यकता थियो ? हामीहरू सारांशमा यसको उत्तर चार शब्दमा दिन सक्छौं: (१) प्रकाश (२) तयारी (३) सद्दा (४) मध्यस्थ ।

#### प्रकाश

परमेश्वर कस्तो हुनुहुन्छ भनी हामीलाई देखाउन येशू ख्रीष्ट मानिस भएर जिउनुभयो । हामीहरू उहाँमा परमेश्वरको स्वभाव प्रकट भएको देख्छौं । येशू ख्रीष्टलाई चिन्नाले हामी परमेश्वरलाई चिन्छौं । तपाईंले यस विषयमा अबै अध्ययन गर्नुहुनेछ ।

सिद्ध मानवत्व कस्तो हुनसक्छ भनेर हामीलाई देखाउन परमेश्वरका पुत्र मानिस बन्नुभयो । हामी मानवजातिको निम्ति येशू ख्रीष्टको सिद्ध जीवन र स्वभाव एक नमूनाको रूपमा देख्छौं । यही नै हाम्रो निम्ति परमेश्वरको फलदायक योजना थियो । येशू ख्रीष्ट हाम्रो उदाहरण हुनुहुन्छ । उहाँको स्तरबाट नै हाम्रा शब्दहरू, विचारहरू र कामहरूको नाप हुन्छ । उहाँमा हाम्रो जीवन कस्तो प्रकारको हुनसक्छ भन्ने कुरा उहाँले हामीलाई देखाउनुहुन्छ । उहाँ हामीमा रहेर हामीलाई परमेश्वरका सन्तान बनाउनुहुन्छ ।

**एफिसी ४:१३** जबसम्म हामी सबै विश्वासको र परमेश्वरको पुत्रको ज्ञानको एकता प्राप्त गर्दैनौं, र परिपक्व मानिस बनी ख्रीष्टका पूर्णताको नापसम्म पुग्दैनौं ।

येशू ख्रीष्टको जीवनले उहाँको सेवाको निम्ति चाहिने योग्यता पनि प्रदर्शन गराएको छ । उहाँ हाम्रो सट्टाको योग्य हुनुहुन्छ भन्ने कुरा उहाँको पापरहित जीवनले देखाउँछ । उहाँको शक्ति, बुद्धि र प्रेमले उहाँ हाम्रा राजा हुन योग्य हुनुहुन्छ भनी प्रमाणित गर्छ ।

### तपाईंको अभ्यासको निम्ति

८. अवतारको उद्देश्यलाई सारांशमा बताउने चार शब्दहरू दिनुहोस् । .....

९. येशू ख्रीष्टको जीवनमा प्रकट वा प्रदर्शन भएका के के कुरा हामी देख्छौं ?

- \_\_\_ क. सिद्ध मानवत्व ।
- \_\_\_ ख. परमेश्वरको स्वभाव ।
- \_\_\_ ग. उहाँको सेवाको निम्ति योग्यताहरू ।
- \_\_\_ घ. हाम्रो निम्ति परमेश्वरको नमूना ।
- \_\_\_ ङ. माथिका सबै ।
- \_\_\_ च. क र ग दुवै ।

१०. विचार गर्नुहोस्: एफिसी ४:१३ लाई भाग भागमा छुट्याई तपाईंको जीवनमा प्रयोग गर्नुहोस् । यदि येशू ख्रीष्ट हाम्रो निम्ति परमेश्वरको नमूना हुनुहुन्छ भने, उहाँको विषयमा सिक्नु हाम्रो निम्ति कति महत्त्वपूर्ण छ ? एफिसी ४:१३ ले हामीलाई के बताउँछ ? के येशू ख्रीष्टलाई राम्रोसँग चिन्नाले हामी उहाँ जस्तै बनिन सक्छौं ?

## तयारी

मानिस हुनुभएको कारणले उहाँले गर्नुपर्ने कामको निम्ति येशू ख्रीष्टको जीवन तयारी हुन आवश्यक थियो। येशू ख्रीष्टको जीवन तयारी हुन आवश्यक थियो। येशू ख्रीष्टले मानव स्वभावको अनुभव गर्नुभयो जसद्वारा उहाँ हाम्रा प्रतिनिधि र न्यायधीश हुनको निम्ति तयारी हुनुभयो।

हाम्रा पूजाहारी हुनको निम्ति येशू ख्रीष्ट मानिस बन्न आवश्यक थियो। उहाँले हाम्रा कमजोरीहरू बाँड्नुभयो। आज्ञाकारिताको निम्ति चुकाउनु पर्ने मूल्यको विषयमा उहाँले आफ्नै दुःख कष्टबाट सिक्नुभयो। येशू ख्रीष्ट यस संसारमा छँदा आफ्ना चेलाहरूका निम्ति प्रार्थना गर्नुभयो। र अहिले पनि हाम्रा आवश्यकताहरूलाई राम्रोसँग बुझेर, हाम्रा निम्ति स्वर्गमा प्रार्थना गरिरहनुहुन्छ।

**हिब्रू २:१७,१८** यसैकारण हरेक कुरामा उहाँ आफ्नै भाइहरूजस्तै बनाइनुपर्थो, र मानिसहरूका पापको प्रायश्चित गर्नलाई परमेश्वरको सेवामा उहाँ कृपालु र विश्वस्त प्रधान पूजाहारी बन्नुभयो। किनकि उहाँ आफैले कष्ट भोग्नुभयो र परीक्षित हुनुभयो, यसैले परीक्षामा पर्नेहरूलाई उहाँले सहायता गर्न सक्नुहुन्छ।

**हिब्रू ४:१४-१६** आकाश छिचोलेर जानुभएका परमेश्वरका पुत्र येशू हाम्रा महान् प्रधान पूजाहारी हुनुभएका कारण हामीले पक्कासँग स्वीकार गरेको यो विश्वास थामिराखौं। किनकि हाम्रा प्रधान पूजाहारी हाम्रो दुर्बलतामा हामीसँग सहानुभूति देखाउन नसक्ने हुनुहुन्न। तर हामीजस्तै उहाँ सबै कुरामा परीक्षित हुनुभयो, र पनि पापरहित हुनुहुन्थ्यो। यसकारण साहससँग अनुग्रहको सिंहासन नजीक जाऔं, र खाँचोको समयमा सहायता पाउनलाई कृपा र अनुग्रह प्राप्त गर्न सकौं।

येशू ख्रीष्टको मानवीय अनुभवले मानिसमाथि शासन गर्नको लागि उहाँलाई तयारी पारेको थियो । मानिसको पुत्र र आदमको वंशको सिद्ध प्रतिनिधि नै यस संसारको शासक हुनुहुनेछ । हामीलाई आवश्यक परेका सबै कुराहरू जान्ने हुनुभएकोले उहाँ सिद्ध राजा हुनुहुनेछ । उहाँले हामीलाई बुझ्नुहुनेछ । हाम्रा निम्ति उहाँ मर्नुभएको कारणले हाम्रो जीवनलाई शासन गर्ने अधिकार उहाँसँग छ । उहाँलाई विश्वास गरी स्वीकार गर्नेको हृदयमा उहाँ राजा हुनुहुन्छ । कुनै दिन उहाँले संसारमा शासन गर्नुहुनेछ, जसको निम्ति उहाँ मर्नु पनि भयो ।

**दानिएल ७:१३,१४** रातीको दर्शनमा मैले हेरिनै रहेको थिएँ, अनि आकाशका बादलहरूसँग मानिसका पुत्रजस्तै कोही आइरहनुभएको मैले देखेँ । उहाँ ती अति प्राचीन उमेरकहाँ आउनुभयो, र उहाँकै सामने हाजिर गराइनुभयो । अनि विभिन्न भाषा बोल्ने सबै जातिका मानिसहरूले उहाँको सेवा गरून् भनेर उहाँलाई सर्वाधिकार, महिमा र राज्याधिकार दिइयो । उहाँको सर्वाधिकार कहिल्यै नबित्ने, सदासर्वदैको सर्वाधिकार छ, अनि उहाँको राज्याधिकार कहिल्यै नष्ट हुनेछैन ।

### तपाईंको अभ्यासको निम्ति

११. तपाईंले अहिलेसम्म थाहा पाएको बाट, येशू ख्रीष्टको मानवीय जीवनले उहाँ तपाईंका पूजाहारी र राजा हुनका निम्ति उत्तम तयारी भएको जस्तो के तपाईंलाई लाग्छ ?

.....

कुन प्रकारमा ?

.....

### सट्टा

येशू ख्रीष्ट मर्न सक्नको निम्ति नै जन्मनुभएको थियो । सबै मानवजातिले पाप गरेका कारणले अनन्तको निम्ति मर्ने दण्ड पाएका थिए । हामीहरू प्रत्येकले यही नै दण्ड पाएका छौं । परमेश्वर आफैले हाम्रो दण्ड लिएर मात्र हामीलाई बचाउन सक्नुहुन्थ्यो । परमेश्वर भएरै उहाँ मर्न सक्नुभएन । यसकारण हाम्रो सट्टामा मर्न र हामीलाई पापबाट उद्धार गर्न उहाँ मानिस बन्नुभयो ।

येशू ख्रीष्टले क्रूसमा हाम्रो ठाउँ लिनुभन्दा पनि अझ धेरै गर्नुभयो । उहाँ मरेको शरीरबाट बौरीउठनुभयो र उहाँलाई मुक्तिदाता भनी स्वीकार गर्ने सबैलाई उहाँको अनन्त राज्यमा ठाउँ पनि उहाँले दिनुभएको छ । उहाँ आफैसँग उहाँले हामीलाई मिलाउनु हुन्छ, यसकारण उहाँले परमेश्वरको पुत्रको अधिकार हामीसँग बाँड्नु भएको छ ।

**हिब्रू २:९-११, १३-१५** तर हामी येशूलाई देख्दछौं । उहाँ अलि बेरको निम्ति स्वर्गदूतहरूभन्दा केही तल होच्याइनुभयो, यस हेतुले कि परमेश्वरको अनुग्रहद्वारा हरेक मानिसको निम्ति उहाँले मृत्युको स्वाद चाखून् । यो उचित थियो, कि परमेश्वर, जसको निम्ति र जसद्वारा सबै थोकको अस्तित्व छ, उहाँले नै धेरै सन्तानलाई महिमामा ल्याउनुहुँदा तिनीहरूका मुक्तिका कर्ता येशूलाई कष्टहरूद्वारा सिद्ध तुल्याउनुभयो । किनकि पवित्र तुल्याउनुहुने र पवित्र तुल्याइएकाहरू पनि सबै एउटै परिवारका हुन् । त्यसैकारण तिनीहरूलाई भाइ भन्नमा येशू शर्माउनु हुन्न । र फेरि, “हेर, म र परमेश्वरले मलाई दिनुभएका यी छोराछोरीहरू ।” किनकि छोराछोरीहरू मासु र रगतका सहभागी भएका हुनाले उहाँले पनि त्यही स्वभाव लिनुभयो, ताकि मृत्युद्वारा नै मृत्युको शक्ति भएकोलाई अर्थात् दियाबलसलाई उहाँले नष्ट गरून्, र मृत्युको डरले आजीवन बन्धनमा परेकाहरूलाई उहाँले मुक्त गरिदिऊन् ।



### तपाईंको अभ्यासको निम्ति

१२. माथि बताएअनुसार हिब्रू २ अध्यायबाट अवतार र यसको उद्देश्यको बारेमा व्याख्या गर्नुहोस् ।

क. अवतार: केही समयको निम्ति उहाँलाई

.....

ख. उद्देश्य: यसरी परमेश्वरको अनुग्रहद्वारा उहाँ

..... हामीलाई ..... निम्ति ..... आवश्यक नै थियो ।

ग. अवतार: येशू ख्रीष्ट आफै .....

घ. उद्देश्य: उहाँले यसो गरेर आफ्नो मृत्युद्वारा .....

र ..... यसरी मृत्युको डर हुने मानिसहरूलाई ..... पार्नुभयो ।

अब तपाईंलाई सम्बोधन गर्ने सबै शब्दहरूका मुनि धर्को तान्नुहोस् ।

### मध्यस्थ

परमेश्वर र मानिसलाई एकैसाथ ल्याउनको निम्ति येशू ख्रीष्ट मानव बन्नुभयो । पापले पवित्र परमेश्वर र दुष्ट अनि विद्रोही मानिसको बीचमा ठूलो अन्तर गराएको छ । तर परमेश्वरको प्रेमले त्यस पापी मानिसलाई उहाँ आफैकोमा ल्याउन र खाली ठाउँमा पुल हाल्ने काम गर्न सक्यो । प्रभु येशू ख्रीष्ट परमेश्वर र मानिसको बीचमा नयाँ करार वा सम्बन्धको मध्यस्थ हुनुभएको छ ।



१ **तिमोथी २:५,६** किनकि परमेश्वर एउटै हुनुहुन्छ, परमेश्वर र मानिसहरूका बीचमा मध्यस्थ पनि एउटै हुनुहुन्छ- मानिस ख्रीष्ट येशू । उहाँले सबैका छुटकाराका मोलको निम्ति आफैलाई सुम्पिदिनुभयो ।

नयाँ नियम समयमा अदालतले ऋण तिर्न नसक्ने व्यक्तिको प्रतिनिधित्व गर्न र उसको सबै जिम्मा लिनको निम्ति मध्यस्थलाई नियुक्त गर्थ्यो । सबै व्यक्तिहरूको ऋण तिरिएको छ कि छैन भनी हेर्ने जिम्मेवारी मध्यस्थको हुन्थ्यो । यदि ऋणीले आफ्नो सम्पत्तिबाट तिर्न नभ्याउने भए, मध्यस्थ आफैले त्यो ऋण तिरिदिन्थ्यो ।

येशू ख्रीष्टको नमूना कस्तो सुन्दर देखिन्छ । उहाँ परमेश्वरको अगाडि हाम्रो मध्यस्थ हुनुहुन्छ । उहाँको मृत्युले हाम्रा सबै पाप ढाक्छ

र हामीलाई परमेश्वरबाट छुट्याउने पाप र दोषबाट हामी उहाँमा स्वतन्त्र हुन्छौं। उहाँको क्रूसले परमेश्वर र मानिसको बीचको खाली ठाउँलाई जोड्छ। उहाँले हामीलाई नयाँ स्वभाव अर्थात् उहाँको स्वभाव दिएर परमेश्वरका छोराछोरीहरू बनाउनुभयो। येशू ख्रीष्टले मानव स्वभाव धारण गरेर हामीकहाँ अनाउनुभयो र उहाँले हामीलाई उत्तम तरीकाले जिउन सहायता गर्नुहुन्छ। हामी परमेश्वरका सन्तान हुन सकौं भनेर परमेश्वरका पुत्र मानिसको पुत्र बन्नुभयो।

**गलाती ४:४, ५** तर समयको पूर्णतामा परमेश्वरले आफ्ना पुत्रलाई पठाउनुभयो। उहाँ एउटी स्त्रीबाट जन्मनुभयो, तथा व्यवस्थाको अधीनमा रहनेहरूलाई मोल तिरेर छुटाउनलाई उहाँ पठाइनुभयो, ताकि हामी पुत्रको पूरा हक पाउन सकौं।

**१ पत्रुस ३:१८** किनभने हामीलाई परमेश्वरकहाँ ल्याउन ख्रीष्ट पनि पापहरूका निम्ति सदाको लागि एक चोटि मर्नुभयो। उहाँ शरीरमा मारिनुभयो- धर्मीजन अधर्मीहरूका निम्ति- तर आत्माद्वारा जीवित पारिनुभयो।

पूरा नयाँ नियम भरि नै हामी, यस्ता भागहरू भेट्टाउँछौं जसले हाम्रो निम्ति परमेश्वरको उद्देश्यको बारेमा बताउँछन् र येशू ख्रीष्ट किन मानिसको पुत्र बन्नुभयो सो कुरा बुझ्न सहायता पुऱ्याउँछन्। येशू ख्रीष्टले यसलाई सारांशमा भन्नुभएको छ:

**लूकास १९:१०** किनभने मानिसको पुत्र हराएकालाई खोज्न र बचाउन आएको हो।

### तपाईंको अभ्यासको निम्ति

१३. लूका १९:१० कण्ठ गर्नुहोस् ।

१४. दायौपट्टि भएका शब्दहरूलाई बायाँपट्टिका वर्णनहरूसँग जोडा मिलाउनुहोस्:

क. परमेश्वर मानव बन्नुहुन्छ	१) मध्यस्थ
ख. हाम्रो सट्टामा मर्नुहुन्छ	२) प्रकाश
ग. हामीलाई परमेश्वरकोमा ल्याउनुहुन्छ	३) अवतार
घ. मानिसको निम्ति नमूना	४) तयारी
ङ. समस्याहरू छन्	५) सट्टा

१५. मध्यस्थको मानचित्र बनाउनुहोस्:

१६. विचार गर्नुहोस्: 'मानिसको पुत्र' भन्ने शीर्षकले के तपाईंलाई पहिलेको भन्दा अहिले बढी अर्थ दिन्छ ? के यसले तपाईंलाई येशू ख्रीष्टको कामप्रति कृतज्ञ गराउँछ ? उहाँको अवतारको निम्ति उहाँलाई धन्यवाद दिनुहोस् । आफ्ना खाँचोहरू उहाँकोमा लानुहोस् । परमेश्वरको अगाडि उहाँ परमेश्वरका प्रतिनिधि हुनुहुन्छ ।

१७. आफ्ना उत्तरहरू जाँचेर, पाठ चारको विद्यार्थी प्रतिवेदनमा लेख्नुहोस् ।

### पाठ ४ उत्तरहरू

यस पाठबाट तपाईंले २६ वटा विषयहरूको सूचना दिनुपर्छ । तीमध्ये कति वटा तपाईंका व्यक्तिगत उत्तरहरू र सम्झनाबाट लेखिनु पर्ने छन् । यदि तपाईंले २४ वटा देखि २६ वटा सम्म ठीक मिलाउनुभयो भने, “उत्तम श्रेणी” लेख्नुहोस्, यदि २० वटा देखि २३ वटा सम्म ठीक भयो भने “राम्रो” लेख्नुहोस्, र १४ वटा देखि १९ वटा सम्म ठीक छन् भने “असल” लेख्नुहोस् । यदि तपाईंले १४ वटा भन्दा पनि कम मिलाउनुभयो भने, यस पाठलाई फेरि दोहोर्‍याएर पढ्नुहोस् ।

१. क) उहाँ आदमका पुत्र, साँचो मानिस र मानवजातिका प्रतिनिधि हुनुहुन्छ ।
२. क) उहाँ कन्या मरियमबाट जन्मनुभयो र परमेश्वर उहाँका पिता हुनुहुन्थ्यो ।  
घ) उहाँले आफ्नो परमेश्वरीय स्वभावमा मानव स्वभाव पनि थप्नुभयो ।
३. क) मानविक शरीर र स्वभाव ।  
ख) मानिसहरूको बीचमा जीवनको अवस्था ।  
ग) सबैलाई उपलब्ध भएका आत्मिक वस्तुहरू ।
४. पृष्ठ ७० मा भएको तालिकालाई हेर्नुहोस् ।
५. ख) उहाँले परीक्षाहरूलाई इन्कार गरेर असल काम गर्नेमा व्यस्त भइरहनुभयो ।

६. दुवै, उहाँले खराब गर्न इन्कार गर्नुभयो (नकारात्मक) र  
जे ठीक छ सो गर्नुभयो (सकारात्मक) ।
८. प्रकाश, तयारी, सद्दा र मध्यस्थ ।
९. ड) माथिका सबै
११. तपाईंको आफ्नै उत्तर
१२. क) स्वर्गदूतहरूभन्दा अलि तल राखियो ।  
ख) बचाउनको निम्ति ।  
ग) तिनीहरू जस्तो बनेर, तिनीहरूको स्वभाव बाँड्नुभयो ।  
घ) शैतानलाई जित्नुभयो र स्वतन्त्र पार्नुभयो ।
१४. क) - ३, ख) - ५, ग) - १, घ) - २, ड) - ४
१५. पृष्ठ ८१ हेर्नुहोस् ।
- ठीक भएका उत्तरहरूको संख्या ..... श्रेणी ..... अब  
विद्यार्थी प्रतिवेदनमा पाठ ४ को निम्ति भर्नुहोस् ।